

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ saptatitamaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ saptatitamaḥ sargaḥ ॥

hanumatā dēvāntakatriśirasōrvadhō nīlēna
mahōdarasyarṣabhēṇa mahāpārśvasya ca vadhaḥ

narāntakaṃ hataṃ dr̥ṣṭvā
cukruśurnair̥ṣṭarṣabhāḥ |
dēvāntakastrimūrdhā ca
paulastyasca mahōdaraḥ ॥ 6.70.1 ॥

ārūdhō mēghasaṅkāśaṃ
vāraṇēndraṃ mahōdaraḥ |
vālīputraṃ mahāvīrya -
mabhidudrāva vēgavān ॥ 6.70.2 ॥

bhrātr̥vyasanasantapta -
stadā dēvāntakō balī |
ādāya pariḡhaṃ ghōra -
maṅgadaṃ samabhidravat ॥ 6.70.3 ॥

rathamādityasaṅkāśaṃ
yuktaṃ paramavājibhiḥ |

āsthāya triśirā vīrō
vāliputramathābhyagāt || 6.70.4 ||

sa tribhirdēvadarpaghnai
rākṣasēndrairabhidrutaḥ |
vṛkṣamutpāṭayāmāsa
mahāviṭapamaṅgadaḥ || 6.70.5 ||

dēvāntakāya taṃ vīra -
ścikṣēpa sahasāṅgadaḥ |
mahāvṛkṣam mahāsākham
śakrō dīptāmivāśanim || 6.70.6 ||

triśirāstaṃ pracicchēda
śarairāśīviṣōpamaiḥ |
sa vṛkṣam kṛttamālōkya
utpapāta tadāṅgadaḥ || 6.70.7 ||

sa vavarṣa tatō vṛkṣā -
ñśilāśca kapikuñjaraḥ |
tān pracicchēda saṅkruddha -
striśirā niśitaiḥ śaraiḥ || 6.70.8 ||

pariḡhāgrēṇa tān vṛkṣān
babhañja sa mahōdaraḥ |
triśirāścāṅgadaṃ vīra -
mabhidudrāva sāyakaiḥ || 6.70.9 ||

gajēna samabhidrutya
vāliputraṃ mahōdaraḥ |

jaghānōrasi saṅkruddha -
stōmarairvajrasannibhaiḥ || 6.70.10 ||

dēvāntakaśca saṅkruddhaḥ
parighēṇa tadāṅgadam |
upagamyābhihatyāśu
vyapacakrāma vēgavān || 6.70.11 ||

sa tribhiraṅgairṛtaśrēṣṭhai -
ryugapat samabhidrutaḥ |
na vivyathē mahātējā
vāliputraḥ pratāpavān || 6.70.12 ||

sa vēgavān mahāvēgaṃ
kṛtvā paramadurjayaḥ |
talēna samabhidrutya
jaghānāśya mahāgajam || 6.70.13 ||

tasya tēna prahārēṇa
nāgarājasya saṃyugē |
pētaturṇayanē tasya
vinanāśa sa kuñjaraḥ || 6.70.14 ||

viśāṇaṃ cāśya niṣkṛṣya
vāliputrō mahābalaḥ |
dēvāntakamabhidrutya
tāḍayāmāsa saṃyugē || 6.70.15 ||

sa vihvalastu tējasvī
vātōddhūta iva drumah |

lākṣārasasavarṇaṃ ca

susrāva rudhiraṃ mahat || 6.70.16 ||

athāśvāsya mahātējāḥ

kṛcchrād dēvāntakō balī |

āvidhya pariḡhaṃ vēgā -

dājaghāna tadāṅgadam || 6.70.17 ||

pariḡhābhihataścāpi

vānarēndrātmaḡstadā |

jānubhyāṃ patitō bhūmau

punarēvōtpapāta ha || 6.70.18 ||

tamutpatantaṃ triśirā -

strihbirbāṇairajihmagaiḥ |

ghōrairharipatēḥ putraṃ

lalātē'bhijaghāna ha || 6.70.19 ||

tatō'ṅgadam pariḡsīptaṃ

tribhiraṇṇrtapuṅgavaiḥ |

hanūmānatha vijñāya

nīlaścāpi pratasthatuḥ || 6.70.20 ||

tataścikṣēpa śailāgraṃ

nīlastrīśirasē tadā |

tad rāvaṇasutō dhīmān

bibhēda niśitaiḥ śaraiḥ || 6.70.21 ||

tadbāṇaśatanirbhinnaṃ

vidāritaśilātalam |

savisphuliṅgaḥ saivālaḥ

nīpapāta girēḥ śiraḥ || 6.70.22 ||

sa vijṛmbhitamālōkya

harṣād dēvāntakō balī |

parighēṇābhidudrāva

mārutātmajamāhavē || 6.70.23 ||

tamāpatantamutpatya

hanūmān kapikuñjaraḥ |

ājaghāna tadā mūrdhni

vajrakalpēna muṣṭinā || 6.70.24 ||

śirasi prāharad vīra -

stadā vāyusutō balī |

nādēnākampayaccaiva

rākṣasān sa mahākapiḥ || 6.70.25 ||

sa muṣṭiniṣpiṣṭavibhinnamūrdhā

nirvāntadantākṣivilambijihvaḥ |

dēvāntakō rākṣasarājasūnu -

rgatāsururvyāḥ sahasā papāta || 6.70.26 ||

tasmin hatē rākṣasayōdhamukhyē

mahābalē saṃyati dēvaśatrau |

kruddhastriśīrṣā niśitāstramugraḥ

vavarṣa nīlōrasi bāṇavarṣam || 6.70.27 ||

mahōdarastu saṅkruddhaḥ

kuñjaraḥ parvatōpamam |

bhūyaḥ samadhiruhyāsu
mandaramḥ raśmivāniva || 6.70.28 ||

tatō bāṇamayamḥ varṣamḥ
nīlasyōparyapātayat |
girau varṣamḥ taḍiccakra -
cāpavāniva tōyadaḥ || 6.70.29 ||

tataḥ śaraughairabhivṛṣyamāṇō
vibhinnagātraḥ kapisainyapālaḥ |
nīlō babhūvātha viṣṛṣṭagātrō
viṣṭambhitastēna mahābalēna || 6.70.30 ||

tatastu nīlaḥ pratilabdhasamjñāḥ
śailamḥ samutpātya savṛkṣakhaṇḍam |
tataḥ samutpatya mahōgravēgō
mahōdaramḥ tēna jaghāna mūrdhni || 6.70.31 ||

tataḥ sa śailābhiniḥpātabhagnō
mahōdarastēna mahādvipēna |
vyāmōhitō bhūmitalē gatāsuḥ
papāta vajrābhihatō yathādriḥ || 6.70.32 ||

pitṛvyaḥ nihataḥ drṣṭvā
triśirāścāpamādādē |
hanūmantaḥ ca saṅkruddhō
vivyādha niśitaiḥ śaraiḥ || 6.70.33 ||

sa vāyusūnuḥ kupita -
ścikṣēpa śikharamḥ girēḥ |

triśirāstaccharaistīkṣṇai -

rbibhēda bahudhā balī || 6.70.34 ||

tad vyartham śikharam dṛṣṭvā

drumavarṣam tadā kapiḥ |

visasarja raṇē tasmin

rāvaṇasya sutam prati || 6.70.35 ||

tamāpatantamākāśē

drumavarṣam pratāpavān |

triśirā niśitairbāṇai -

ścicchēda ca nanāda ca || 6.70.36 ||

hanūmāṃstu samutpatya

hayaṃ triśirasastadā |

vidadāra nakhaiḥ kruddhō

nāgēndram mṛgarāḍiva || 6.70.37 ||

atha śaktiṃ samāsādya

kālarātrimivāntakaḥ |

cikṣēpānilaputrāya

triśirā rāvaṇātmajaḥ || 6.70.38 ||

divaḥ kṣiptāmivōlkāṃ tām

śaktiṃ kṣiptāmasaṅgatām |

gṛhītvā hariśārdulō

babhañja ca nanāda ca || 6.70.39 ||

tām dṛṣṭvā ghōrasaṅkāśām

śaktiṃ bhagnām hanūmatā |

prahr̥ṣṭā vānaragaṇā
vinēdurjaladā yathā || 6.70.40 ||

tataḥ khaḍgaṃ samudyamya
triśirā rākṣasōttamaḥ |
nicakhāna tadā khaḍgaṃ
vānarēndrasya vakṣasi || 6.70.41 ||

khaḍgaprahārābhihatō
hanūmān mārutātmajaḥ |
ājaghāna trimūrdhānaṃ
talēnōrasi vīryavān || 6.70.42 ||

sa talābhihatastēna
srastahastāyudhō bhuvi |
nipapāta mahātējā -
striśirāstyaktacētanaḥ || 6.70.43 ||

sa tasya patataḥ khaḍgaṃ
tamācchidya mahākapiḥ |
nanāda girisaṅkāśa -
strāsayan sarvarākṣasān || 6.70.44 ||

amṛṣyamāṇastaṃ ghōṣa -
mutpapāta niśācaraḥ |
utpatya ca hanūmantaṃ
tāḍayāmāsa muṣṭinā || 6.70.45 ||

tēna muṣṭiprahārēṇa
sañcukōpa mahākapiḥ |

kupitaśca nijagrāha

kirīṭē rākṣasarsabham || 6.70.46 ||

sa tasya śīrṣāṇyasinā sītēna

kirīṭajuṣṭāni sakuṇḍalāni |

kruddhaḥ pracicchēda sutō'nilasya

tvaṣṭuḥ sutasyēva śīrāṃsi śakraḥ || 6.70.47 ||

tānyāyatākṣāṇyagasannibhāni

pradīptavaiśvānaralōcanāni |

pētuh śīrāṃsīndraripōḥ pṛthivyām

jyōtīṃṣi muktāni yathārkamārgāt || 6.70.48 ||

tasmin hatē dēvaripau trīśīrṣē

hanūmatā śakraparākramēṇa |

nēduḥ plavaṅgāḥ pracacāla bhūmī

rakṣāṃsyathō dudruvirē samantāt || 6.70.49 ||

hataṃ trīśīrasaṃ dṛṣṭvā

tathaiva ca mahōdaram |

hatau prēkṣya durādharṣau

dēvāntakanarāntakau || 6.70.50 ||

cukōpa paramāmarṣī

mattō rākṣasapuṅgavaḥ |

jagrāhārciṣmatīṃ cāpi

gadāṃ sarvāyasīṃ tadā || 6.70.51 ||

hēmapaṭṭaparikṣiptām

māṃsaśōṇitaphēnilām |

virājamānāṃ vipulāṃ
śatruśōṇitatarpitām || 6.70.52 ||

tējasā sampradīptāgrāṃ
raktamālyavibhūṣitām |
airāvatamahāpadma -
sārvabhaumabhayāvahām || 6.70.53 ||

gadāmādāya saṅkruddhō
mattō rākṣasapuṅgavaḥ |
harīn samabhidudrāva
yugāntāgniriva jvalan || 6.70.54 ||

atharṣabhaḥ samutpatya
vānarō rāvaṇānujam |
mattānīkamupāgamyā
tasthau tasyāgratō balī || 6.70.55 ||

taṃ purastāt sthitam dr̥ṣṭvā
vānaram parvatōpamam |
ājaghānōrasi kruddhō
gadayā vajrakalpayā || 6.70.56 ||

sa tayābhihatastēna
gadayā vānararṣabhaḥ |
bhinnavakṣāḥ samādhūtaḥ
susrāva rudhiraṃ bahu || 6.70.57 ||

sa samprāpya cirāt saṃjñā -
mṛṣabhō vānarēśvaraḥ |

kruddhō visphuramāṇauṣṭhō
mahāpārśvamudaikṣata || 6.70.58 ||

sa vēgavān vēgavadabhyupētya
taṃ rākṣasaṃ vānaravīramukhyaḥ |
saṃvartya muṣṭiṃ sahasā jaghāna
bāhvantarē śailanikāśarūpaḥ || 6.70.59 ||

sa kṛttamūlaḥ sahasēva vṛkṣaḥ
kṣitau papāta kṣatajōkṣitāṅgaḥ |
tāṃ cāsya ghōrāṃ yamaḍaṇḍakalpāṃ
gadāṃ pragṛhyāśu tadā nanāda || 6.70.60 ||

muhūrtamāsīt sa gatāsukalpaḥ
pratyāgatātmā sahasā surāriḥ |
utpatya sandhyābhrasamānavarṇa -
staṃ vārirājātmajamājaghāna || 6.70.61 ||

sa mūrcchitō bhūmitalē papāta
muhūrtamutpatya punaḥ sasamjñāḥ |
tāmēva tasyādrivarādrikalpāṃ
gadāṃ samāvidhya jaghāna saṅkhyē || 6.70.62 ||

sā tasya raudrā samupētya dēhaṃ
raudrasya dēvādhvaraviprasātrōḥ |
bibhēda vakṣaḥ kṣatajaṃ ca bhūri
susrāva dhātvambha ivādrirājaḥ || 6.70.63 ||

abhidudrāva vēgēna
gadāṃ tasya mahātmanaḥ |

tāṃ gṛhītvā gadāṃ bhīmā -
māvidhya ca punaḥ punaḥ || 6.70.64 ||

mattānīkaṃ mahātmā sa
jaghāna raṇamūrdhani |
sa svayā gadayā bhagnō
viśīrṇadaśanēkṣaṇaḥ || 6.70.65 ||

nipapāta tadā mattō
vajrāhata ivācalaḥ |
viśīrṇanayanē bhūmau
gatasattvē gatāyuṣi |
patitē rākṣasē tasmin
vidrutaṃ rākṣasaṃ balam || 6.70.66 ||

tasmin hatē bhrātari rāvaṇasya
tannairṛtānāṃ balamarṇavābham |
tyaktāyudhaṃ kēvalajīvitārthaṃ
dudrāva bhinnārṇavasannikāśam || 6.70.67 ||

|| ityārṣē śrīmadrāmāyaṇē vālmikīyē ādikāvye
yuddhakāṇḍē saptatitamaḥ sargaḥ ||